



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۵/۰۱/۲۲

جورج فوستر  
ترجمه: رحمت آریا

## د جورج فوستر یون لیک: له بنگاله تر لندن سفر (۸ برخه)

### د شجاع الدوله لنډ خاطرات

د خپلو دوستانو د سخاوت او څېړنيزو هڅو په برکت مي وکولی سول د شجاع الدوله لنډ تاریخ راتول کړم؛ دی هغه شهزاده دی چې د هندوستان په تاریخ کې لوړ ځای لري. په هندوستان کې له انګلیسانو سره د هغه معاملاتو د هغوی په تاریخ کې مهم دوران رامنځته کړ. زه داسې اسناد په لاس کې لرم چې په ډېر څیر مي غوره کړي او په څرګنده مي د هغوی په هکله خبرې کړي دي او ډاډه يم چې زما روایت په هیڅ ډول له عاطفي ملاتړ څخه برخمن نه دی او نه د حقایقو د بل ډول ښودلو یا پتولو تکل لرم. برسیره پر دې زه غواړم داسې یوه شهزاده د کړو وړو یو بشپړ انځور وړاندې کړم چې خپلو رعایاوو ورته له متوسط حد پورته درناوی درلود او دا به د هغه د شخصیت په لاسه پوهېدلو کې مرسته وکړي او ممکن پایله یې د هندوستان د اوسېدونکو د خصایلو او اخلاقي ځانګړتیاوو په اړه په مستدلو نظریاتو واوړي.

شجاع الدوله د صفدر جنگ زوی او مور یې د سعادت خان لور وه چې په ۱۷۲۹ز کال کې سترګې په نړۍ وغړولې. ښایي د هندوستان د حکومت په سلاطینو کې به د یو معتبر اصل و نسب لرل کوم مهم تر ټولو مهم عامل نه وي چې د قدرت د ترلاسه کولو او ساتلو د ابزارو لپاره اغلب وختونه پر ثروت او پوځي قدرت ډډه لګوي خو یو برجسته اصل ونسب کېدای سي د یوه اغېزمن مشر شهرت او اعتبار ډېر کړي چې ډیري وختونه ورباندې ویاړي. د شجاع الدوله د کورنۍ تاریخي ادعاګانې چې ښاغلی (داو) د (هندوستان په تاریخ) کې ورڅخه د «یوه بدنامه فارسي سوداګر حتی بدنام تره زوی»<sup>[1]</sup> په نوم یادونه کوي ضروري دي. د شجاع الدوله نیکونه په پخوا وختونو کې د خراسان د نیشاپور په ښار کې استوګن سوي ول او هلته یې ځمکې درلودلې او د سیمه ییزې ټولني د برجسته غړو په توګه پېژندل کېدل.

پرسیا/ فارس ته ما د خپلو سفرونو په لړ کې ما ته دا فرصت مساعد سو چې په نیشاپور کې د سیمې له څو تنو اوسېدونکو څخه د شجاع الدوله د کورنۍ په هکله انکار نه منونکي شواهد تر لاسه کړم. ددې ټکي د تشریح لپاره که څه هم ډېر تفصیل غواړي ددې ټکي یادول ضرور

<sup>1</sup> - ښاغلی داو Dow په پرله پسې ډول هڅه کوي چې د وزیر شهرت او نسب ککړ او پیکه کړي. کله چې شجاع الدوله د خپل کورني تاریخ په هکله ددغه لیکوال له سپکو او له تحقیر ډکو خبرو خبر سو نو د ښاغلي داو ددغو سپکو د عباراتو دلیل په هغه وړاندیز کې ويني چې داو ورڅخه د الله آباد په سیمې کې د مالګې په کان کې د ونډې غوښتنه کړې وه او شجاع الدوله رد کړې وه. - لیکوال

د پاڼو شمیره: له 1 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de) یادونه: دلیکنې د لیکنيزې بڼې پازوالي د لیکوال په غاړه ده ، هیله من یو خپله لیکنه له رالیرلو مخکې په څیر و لولئ

دي چې د شجاع الدوله د مورني نيکه پلار [2] ميرزا نصير د بهادر شاه [3] د سلطنت په پيل کې هندوستان ته راغی. هغه ته په (پتنه) [4] کې چيرته چې دده مقبره اوس هم سته يو مهم مقام وسپارل سو. ميرزا نصير دوه زامن درلودل، کشری يې محمد امين نومېده چې د خپل پلار له مړينې وروسته بېرته فارس ته ولاړ او د ۱۷۰۸ز کال په شاوخوا کې يې د (فرخ سير) [5] له دربار څخه بې ليدنه وکړه (د ژباړونکي يادونه: فرخ سير په ۱۶۸۳ز کې زېږېدلی او په ۱۷۱۹ز کال کې مړ سو يو مغل پادشاه وو چې له ۱۷۱۳ تر ۱۷۱۹ز کال پورې يې سلطنت کړی دی. دی د خپل اکا د سلطنت په ښکته سره د هند سلطان سو). فرخ سلطان دی د آگرې د کلا حاکم مقرر کړ او کله چې په رسميت وپېژندل سو د (اودې) د واپسرا په توگه مقرر او د (سردت خان برهان الملک) [6] لقب ورکړل سو. نوموړي په دې ايالت کې د خپلو هغو په لړ کې وکولی سول د پام وړ پوځي شهرت وگتي او ورپسې د (داروغه خاص) [7] په لقب د ۷۰۰۰ سپرو د بولندوی يا قوماندان په توگه مقرر سو.

د همدې مودې په شاوخوا کې د سعادت خان وراره محمد مقيم چې وروسته د صفدر جنگ په نوم ونومول سو هند ته راغی او د خپل اکا له لور سره يې واده وکړ او زما په باور ددغه واده محصول يوازې يو نارينه وو، شجاع الدوله. صفدر جنگ چې هم هڅاند او هم ماهر وو د (اودې) د حکومت په چارو کې د سعادت خان مرستيال سو.

د محمود شاه [8] د حکومت په منځنيو کلونو کې ول چې مرهته وو چې ويل کېږي د نظام الملک [9] له لوري چې له دربار سره په تضاد کې وو، ولسول سول او د امپراتور په قلمرو باندې يې بريد وکړ او د پام وړ وړانې يې رامنځته کړې. په دې لړ کې کله چې هغوی د (اودې) پر لور د پرمختگ تکل درلود د سعادت خان له ځواکونو سره چې بولنه يې دده پر غاړه وه مخامخ سول او پريکنده ماتې يې وخوړله. په دې پسې دغه افسر د امپراتورۍ له لښکر سره چې د بريدگرو د دباندې شړلو لپاره راټول سوي ول، يو ځای سو. خو د يوې پلجې په راوړلو سره د لښکر له قرار گاه ووت او له امپراتور سره له ليدنې پرته بېرته (اودې) ته په شا سو. باور دا دی چې سعادت خان د نظام الملک په همکارۍ نادر شاه افشار ته بلنه ورکړه او هغه ته يې د کورني/ داخلي د پام وړ ملاتړ او د امپراتورۍ د آسانه سوېې ډاډ ورکړ. دغه ادعا د (هندوستان د تاريخ په کتاب کې) د ښاغلي (داو Dow) له لوري تاييد سوې ده او له اعتبار څخه يې په ټينگه ملاتړ کوي. ددې تر څنگ ښاغلی فريزر په خپل تاريخ (نادرشاه) کې دې موضوع ته نغوته او په صداقت او څرگنده يې سپړلې ده. فريزر مدعي دی چې سعادت خان د ډهلي له ناراضي اشرافو سره د چل او دوکې په يوې مرکې کې چې ظاهراً د فارس له دربار سره په اړيکه کې ول گډون درلود. له دې سره سره بايد دا خبره په پام کې ولرم چې سره له دې چې دا ادعا زما له اصلي څېړنې څخه لېرې ده خو د فريزر ادعا له هېڅ راپور سره چې پر هند باندې له بريد څخه د سعادت خان له گټو څخه ملاتړ

<sup>2</sup> - سعادت خان ملقب په برهان الملک - ليکوال

<sup>3</sup> - دغه امپراتور خپله واکمني په ۱۷۰۷ز کال کې پيل او په ۱۷۱۲ز کال کې مړ سو. - ليکوال

<sup>4</sup> - Patna

<sup>5</sup> - Furrucksir

<sup>6</sup> - Saredut Khan Burhaan- ul- Mulck

<sup>7</sup> - Darogha Khas : داروغه خاص په انگلستان کې د شاه د کورنۍ د سپرست لقب ته نږدې يو لقب دی. - ليکوال

<sup>8</sup> - دغه پادشاه په ۱۷۱۹ز کال کې پادشاه سو او ۱۷۴۷ز کال کې مړ سو. - ليکوال

<sup>9</sup> - د اوسني نظام الملک پلار. ليکوال

د پاڼو شمېره: له 2 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ [maqalat@afghan-german.de](mailto:maqalat@afghan-german.de) يادونه: دليکنې د ليکنيزې بڼې پازوالي د ليکوال په غاړه ده ، هيله من يو خپله ليکنه له راليرلو مخکې په ځير و لولئ

وکړي سمون نه خوري او نوموړی هم د خپل استدلال د تاييد لپاره هېڅ ځانگړې سرچينه نه وړاندې کوي. د هغه انځور پر بنسټ چې فریزر يې د فارس د جگړو په لړ کې د سعادت خان په اړه وړاندې کوي منطقي ده چې دې پایلې ته ورسېږو چې د (اودې) والې په کومو خبرو اترو او يا د نادر افشار په گټو کې گډون نه درلود. که نوموړي د ادعا سويو مرستو په دليل چې ده يې لياقت درلود په رښتيا د نادر افشار ملاتړ ترلاسه کړی وای نو ددې خبرې منل لږې ښکاري چې ولې د ډهلي لښکر په کارنال کې ډيرې سختی وليدلې.

د فریزر د تاريخ د روايت په يوې برخې کې دا احتمال شتون لري چې په خپله سعادت خان په داسې موقعيت کې نه وو چې له فارس سره دې محرمه اړيکه [10] ولري او يا دې د هغوی له رحمت څخه برخمن اوسي. فریزر وايي: «مخکې له دې چې د نظام – د سعادت خان او نادر شاه - تر منځ ځانپاننه مکاتبه وسي خبرې وکړم او، له هغې جملې څخه يوه يې دا وه چې نادرشاه افشار ته يې بلنه ورکړه چې د هندوستان پر لور دې راوخوځېږي، او همدا بلنه د هندوستان پر لور د هغه د لښکر - لېږد اصلي عامل وو، غواړم څو نور ټکي روښانه کړم.» پر دې برسیره، متن څرگندوي چې پلازمينې ته د نادر افشار په نېږدې کېدو سره سعادت خان ته فرمان ورغی چې د ډهلي له لښکر سره دې يو ځای سي. هغه له گنگا څخه اوښتی وو چې (اودې) ته د بېرته تگ فرمان ورته ورکړل سو. د محمد شاه مشورتې شوراگانو پرېکړه وکړه چې د لښکر بولنه دې د وزير پر غاړه وي او امپراتور دې په ډهلي کې پاتې سي او ساتنه دې د سعادت خان د ځواکونو پر غاړه وي. سره له دې چې له دې اشارې څخه هيله کېده چې بولنه پر غاړه واخلي خو شديدې ناروغۍ اړ کړ چې په (اودې) کې پاتې سي او ويې نه سواي کولی چې کوم کار سرته ورسوي. آخرالامر نوموړی په ۱۷۳۹ ز کال د فبرورۍ په مياشت کې د محمد شاه قرارگاه ته ورسېد، دا هغه ځای وو چې امپراتور خپل مخکينی تصميم بدل کړ او ورسې له لښکر سره يو ځای سو. په هغه ورځ چې سعادت خان د امپراتورۍ له ځواکونو سره يو ځای سو [11]، دده قرارگاه د فارسيانو د ځواکونو له خوا تار په تار او لوت سوه او په پای کې د ده ډيرې ملازمين او خادمين ووژل سول. په مجردې چې سعادت خان ته ددې فاجعې خبر ورکړل سو، فوراً له دې ځايه چې شاه ورته سترگې په لاره ووت او د خپلو ځواکونو مرستې ته ورغی. د امپراتورۍ جنرال (خان ډوره) [12] د سعادت خان د ملاتړ لپاره پرمختگ وکړ او له هغې لږ وروسته د محمد شاه تر مشرۍ لاندې د امپراتورۍ اکثريت افسران چې د بېلو ډلو مشري يې پر غاړه درلوده په نښته کې ښکېل سول. د جگړې په شدت موندلو سره نادرشاه افشار د خپلو ځواکونو بولنه په خپله واخيسته او ځواکونه يې په دغو شيبو کې نور د توقف وړ نه ول او په پای کې د ډهلي پر لښکر يې قاطع بریا ترلاسه کړه او سرتېرو او افسرانو ته يې د پام وړ تلفات ورپېښ کړل. (خان ډوره) ټپي سو او مشر زوی او گڼ شمېر (اومرې - Omrahs) له دربار غړي - ژا يې ووژل سول او سعادت خان د دښمن ځواکونو اسير ونيو. راپورونه وايي چې د نادر تر مشرۍ لاندې ځواکونو ۲۵۰۰ سرتېري له لاسه ورکړل او ۷ تنو افسرانو خپل ځانونه له لاسه ورکړل او ۵۰۰۰ تنه ټپيان سول. له جگړې وروسته نادر شاه افشار دستور ورکړ چې د خپلې سيمې په گاوند کې دې د سعادت خان او د محمد شاه د دوه وو (اومرو) [13] د هندوستان د مسلمانانو په سلطنتونو کې د دربار غړو ته اومره ويل کيده- ژ لپاره دې کېږدی ووهل سي. ددغو

<sup>10</sup> - په راتلونکو کرښو کې دغه ډول اړيکو او مکاتباتو ته هېڅ ډول نغوته نه ده سوې. ژ

<sup>11</sup> - لښکر په کرنال کې قرارگاه نيولې وه چې د ډهلي د لويديځ لور په ۱۰۰ مايلې کې موقعيت لري. - ليکوال

<sup>12</sup> - Khan Dowrah

<sup>13</sup> - Omrahs

د پاڼو شمېره: له 3 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ [maqalat@afghan-german.de](mailto:maqalat@afghan-german.de) يادونه: دليکنې د ليکنيزې بڼې پازوالي د ليکوال په غاړه ده، هيله من يو خپله ليکنه له راليرلو مخکې په ځير و لولئ

مقامات ضروري او اړين لوازم د هغوی له خادمانو سره ځای له قرارگاه دباندې او ليرې پرېښودل سول او هغوی ته يې د ورتگ او يا د آذوقې د اخیستلو واک نه وو ورکړی. ښاغلی فریزر له دې پېښې وروسته د سعادت خان په اړه لږ معلومات وړاندې کوي او يوازې دې ټکي ته نغوته کوي چې نوموړی د نادر شاه د را تگ په لومړۍ ورځ د ديلي د ښار د ساتنې په مسؤولیت منصوب سوی وو. همدا شان ليکوال دې ټکي ته نغوته کوي چې نادر افشار د ۱۷۳۹ز کال د مارچ په میاشت کې سعادت خان احضار کړ او هغه يې په دې توبيخ کړ چې د مالیاتو د اخیستلو ممانعت يې کړی وو. [14] په بله ورځ يې سعادت خان په داسې حال کې چې له دې پېښې وروسته په نامناسب وضعیت کې وو، سترگې له نړۍ پټې کړې. ښاغلی فریزر د سعادت خان په هکله خپل روایت په دې خبرې پای ته رسوي چې د یو شمېر کسانو په باور د سعادت خان د مرگ لامل د نادر افشار د توندو خبره له کبله وو؛ حال دا چې یو شمېر نور گومان کوي چې حسادت دې ته اړ ایستل سو چې د زهر په خورلو ځان وژنه وکړي. [15]

د سعادت خان د چار چلند په هکله د ښاغلي فریزر روایت چې په دقت يې ساتلی دی اوس د بې پرې قضاوت لپاره چمتو دی چې نادر شاه افشار ته پر هندوستان باندې د برید لپاره د سعادت خان د بلې احتمال مشخص کوي. شک نه سته چې دغه ليکوال مور ته د هند په تاریخ کې خپله د پام وړ ونډه وړاندې کوي. دی د خپل کار په نورو ځایونو کې مور ته وايي چې د فارس پادشاه د محمد شاه د څو تنو اومر/دربار غړو په نسبت د مهربانی او سخاوت نښې څرگندې کړې وې، خو ورسره هېڅ داسې سند نه سته چې وښيي چې نوموړي دې د سعادت خان پر وړاندې همدا شان مهرباني او یا سخاوت ښودلی وي. په حقیقت کې څرگنده خبره دا ده چې سعادت خان د کرنال د جنگ په لړ کې له سختو عواقبو سره مخامخ سو او وروسته ورسره په شدت چلند وسو.

صفدر جنگ چې د سعادت خان د مړینې پر مهال په (اودې) کې ژوند کاوه د والي مقام ته ورسېد. دغه انتصاب د کورني دود پر بنسټ د نادر شاه افشار له لوري ورته اعطا سو. خو له دې سره سره زه غواړم په دې فکر وکړم چې د محمد شاه پر وړاندې د فارسیانو سخاوتمندانه چلند ته په کتنې کیدای سي دا مقام يې د خپل پادشاه له لارې تر لاسه کړی وي. کله چې فارسي لښکر له دهلي څخه ووت صفدر جنگ ته د (میر آتش) [16] (توپچي باشي - ژ دنده وسپارل سوه).

## نور بیا

دراني احمد شاه په ۱۷۴۶ز کال کې ...

### قدرمنو لوستونکو! د ښاغلي رحمت آریا د آرشیف: لینک

<sup>14</sup> - نادر شاه افشار د دهلي په استوګنو وګرو باندې مالیات وضع کړې ول. - ليکوال

<sup>15</sup> - په دهلي کې باور دا وو چې سعادت خان په پښه کې د تپ/السر له کبله مړی سوی دی. - ليکوال

د پاڼو شمېره: له 4 تر 4

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de) یادونه: دلیکنې د لیکنیزې بڼې پازوالي د لیکوال په غاړه ده، هیله من یو خپله لیکنه له رالیږلو مخکې په ځیر و لولئ